

Santa Catalina de Alejandria

Iconografija Spanjola fl-istatwa titolari taż-Żejtun

riċerka ta' Sandro Debono


M

eta wiehed jibda biex jistudja l-istatwa titolari taż-Żejtun ta' bilfors irid jinsa t-tibdil drastiku li din l-istatwa għaddiet minnu lejn tmiem is-snin għoxrin u li bidel mhux hażin id-dehra tal-istatwa għal dik li naraw illum. Dettalji li jistgħu jgħinu biex wiehed jasal għal informazzjoni importanti jidher li ntilfu għalkemm ohrajn jidhru li ma ntmessew. Meta wiehed iqabbel sewwa ritratti riċenti ta' din ix-xbiha ma' ohrajn eżistenti ta' qabel ir-rinovazzjoni, nistgħu nġid li r-ras maqtugħa ta' l-Imperatur Massiminu baqgħet pjuttost bla mittiefsa ; il-karnaġġjon tagħha kif ukoll dettalji partikolari bħal nġid ahna d-daġna qasira magħmula minn bosta nokkli kif ukoll it-turban, jagħtuna iżjed l-idea ta' persuna mill-Maghreb jew minn naha ta' fuq tal- Afrika milli ta' Patrizju Ruman. Dan jista' jkun dovut għall-fatt li l-ġrajja ta' din il-qaddisa sehhet f' Lixandra, Belt Egizzjana li wara kellha tnhakem mill-Gharab u taqa' b' mod definitiv fl-isfera ta' l-influenza Għarbija. Minhabba dan il-fatt l-assimilazzjoni ma' kostumi tad-dinja Għarbija hija possibilita reali li għiet ukoll użata minn bosta artisti ohra. Madankollu s-simbolizmu li tiġbor fiha din ir-ras maqtugħa huwa hafna iżjed kompliss minn hekk, iżjed u iżjed meta wiehed iqis il-fatt li fil-każ tal-kostum tal-qaddisa (dejjem kif kien qabel ir-rinovazzjoni) dan huwa ferm 'l bogħod mill-lisba ta' xehta għarbija.


Huwa sewwasew fi Spanja li l-ikonografija ta' Santa Katarina tinkludi r-ras maqtugħa ta' Massiminu, liema element huwa kemmxejn rari fil-każ ta' statwi tal-qaddisa fil-bqija tal-kontinent Ewropew. Statwi ta' Santa Katarina fil-bqija ta' l-Ewropa jgħibu ir-rotta, li tista tkun

kemm shiha kif ukoll miksura, flimkien mas-sejef, il-palma tal-martirju u f'każijiet partikolari ċurkett tal-għerusija mistika f'id il-qaddisa (1) iżda ix-xbiha ta' Massiminu taht sieq il-qaddisa hija xi ftit inqas komuni u meta niltaqgħu magħha nsibu figura shiha taht ir-rigħel tal-qaddisa u mhux ras maqtugħa. **Eżempju tipiku hija xbiha minquxa fil-injam u li tinsab fil-kastell ta' Karlstein fil-Bohemia (2).**

Hawnhekk il-messaġġ jidher marbut mar-rebħa tat-tajjeb (b'konnotazzjonijiet spiritwali) fuq il-hażin (konnotazzjonijiet materjali) u l-ghawġ tiegħu, iżjed u iżjed meta nqisu li din l-istatwa nħadmet ftit wara l-pesta (Black Death) li kienet għadha kemm laqtet liċ-ċentru tal-Ewropa f'nofs is-Seklu XIV. Matul dan il-perjodu nistgħu nġid li l-kult ta' Santa Katarina kien fl-aqwa tiegħu. Il-qaddisa kienet wahda mill-erbatax il-qaddis jew qaddisa (fourteen holy helpers) l-iżjed mfittxija f'każ ta' ghawġ u saram (3) l-aktar fejn jidhol mard. Kienet thabbatha fil-popolarita ma' Santa Marija Maddalena u fi Franza kienet l-iżjed qaddisa popolari wara l-Madonna speċjalment f'Parigi fejn il-festa tagħha baqgħet tiġi ċelebrata bħala obbligatorja sa' l-aħħar tas-Seklu XVIII. (4)



Fil-każ ta' Spanja dan is-simbolizmu jieħu xejra differenti, liema xejra tibda tintagħgen mal-bidu tal-gwerrer kontra l-Gharab. Tajjeb li nżommu quddiem għajnejna li l-parti kbira ta' Spanja Medjevali kienet mahkuma mill-



Gharab (Mori) u li s-Slaten Insara tat-Tramuntana tas-Spanja meghjuna mill-Francizi u minn qawwiet insara ohrajn kienu qeghdin jissieltu biex jirbhu lura l-artijiet mirbuha mill-Gharab. Dawn il-gwerer kienu jitwettqu bil-barka tal-papat u kienu meqjusin daqs kruċjata jew gwerra qaddisa (5). Battalja mportanti sehhet f' Navas de Tolosa fl-1212, liema battalja bdiet sensiela ta' rebhiet mill-qawwiet Insara sal-waqa ta' Granada fl-1450, l-ahhar belt f'idejn il-Mori. Dawn il-grajjiet kienu appogjati mill-awtoritajiet ekkleżjastiċi Spanjoli u saħansitra nsibu każijiet bħal dak ta' l-Isqof ta' Toledo Jimenez de Rada li kien għaqad l-armata li wara kellha tohroġ rebbieha f' Navas de Tolosa (6). Każijiet bħal dawn waqqghu is-suspett fuq il-knisja, b'mod speċjali l-qassisin u l-Isqfijiet Spanjoli, li kienu huma li rewwhu fuq il-ġamar li xeghel din il-gwerra qaddisa. Bosta kienu l-atroċitajiet imwettqa kemm minn naħa u kemm minn ohra; każijiet ta' qtuġh ir-ras ta' prigunieri fuq iż-żewġ naħat kienu ferm komuni; l-att tad-dekollazzjoni kien komuni hafna. Il-konnotazzjonijiet reliġjużi ta' din il-“Kruċjata Spanjola” wasslet biex il-politika Spanjola kif imħaddna mir-rejiet u n-nobbli ta' madwarhom thalltet fil-fond mar-reliġjon u dan kollu wassal biex kull reforma politika jkollha aспект reliġjuż u viċi versa. Dan jibqa jinħass hafna tul il-perjodu tal-Imperatur Carlu V b'mod speċjali bir-riforma u l-inkwiet fi hdan l-Ordni Karmelitan fi Spanja lejn nofs is-Seklu XV (8).




M'hemmx dubju li matul dan il-perjodu tar-Rikonkwista, il-popolarita' ta' Santa Katarina kienet fl-aqwa tagħha; hawnhekk jidher li l-insara bdew jaraw xebh bejn l-hajja ta' din il-qaddisa u dak illi kienu qeghdin jghixu huma; il-ġlieda tagħha kontra l-Imperatur li tibqa sakemm tohroġ rebbieha saħansitra wara l-istess martirju tagħha u l-ġlieda tagħhom kontra l-Mori f'pajjiżhom. Dan l-element simboliku jidher li ma ntilifx hekk kif sehhet l-unifikazzjoni ta' Spanja taht Kuruna waħda iżda kompli jinzel tajjeb matul ir-rinaxximent fejn il-mitologija klassika kienet tipprovdi ammont kbir ta' simbolizmu mehtieg mill-eżiġenzi storiċi u kulturali tal-perjodu u għalhekk grajja bħal din ta' qaddisa hekk erojka kienet żgur tinzel għasel fil-kuntest tal-gwerrer u t-taqtiġhat kontra l-Mislem li baqghu isehhu saħansitra bara mix-xtut Spanjoli kif ukoll aktar tard fir-Riforma kontra Luteru li kienet waħda mir-raġunijiet li ġabu fis-seħħ il-Barokk; stil li l-knisja użat fuq livell ta' propaganda favur il-glorja u l-kobor tal-knisja kattolika. L-idea ta' xbejba qalbiena li tasal biex tehodha kontra qawwa temporali kienet xhieda qawwija ta' trijonn tal-knisja u

eżempju tajjeb ta' dan insibuh fl-inkwadru ta' Santa Katarina mpitter minn Claudio Coello (1642-1693) u li jinsab fil-Meadows Museum ġewwa l-Istati Uniti. Hawnhekk, l-emfasi qieghed fuq ix-xbiha ta' Massiminu mitluq taht riġlejn Santa Katarina bil-qaddisa tagħfas bis-swaba ta' saqajha fuq gerżumtu bl-attenzjoni kollha tagħha. F'dan il-inkwadru ta' dan il-pittur Portugiż li hadem fi Spanja lejn it-tieni nofs tas-seklu XVII, l-figura din id-darba shiha ta' Massiminu għandha wkoll aċċenni qawwijin għat-taqtiġha kontra l-Mislem.


Dawn l-elementi kollha huma espressi fl-istatwa titolari taż-Żejtun. Ir-ras maqtugħa taht riġlejn il-qaddisa m'hijix ras ta' imperatur Ruman iżda ras ta' mislem li bid-daġna folta u t-turban partikolari li għandha jwassluna għall-ipotezi interessanti: fil-kuntest tal-fatt li din l-istatwa saret Spanja is-simbolizmu tar-ras maqtugħha huwa marbut mill-qrib mar-rebħa ta' l-Insara fuq il-Mori : ir-rebħa ta' Santa Katarina ma tffisx biss rebħa tal-hazin fuq it-tajjeb iżda iżjed minn hekk, tidher li tiġbor wkoll ir-rebħa tar-reliġjon it-tajba fuq dik tal-Infidili f'kuntest Spanjol. Dan is-simbolizmu m'huwix biss marbut ma' l-ikonografija ta' Santa Katarina iżda nsibuh ukoll f'dik ta' qaddisin ohra bħal ngħidu aħna, San Ġakbu li fl-ikonografija Spanjola nsibuh ukoll bħala *Santiago Matamoros* jew *San Ġakbu, “l-qattiel” tal-Mori*. *Fir-Retablo tal-knisja tal-Ispirtu s-Santu* ġewwa Salamanca nsibu riliev interessanti ta' Antonio de Paz, skultur tas-Seklu XVII li juri lil San Ġakbu jmexxi l-qawwet insara kontra l-Mori. Hawnhekk tajjeb li wiehed jinnotta t-turban li qieghed f'ras is-suldat Mislem ta' quddiem San Ġakbu kif ukoll ir-ras maqtugħa ta' mislem fejn saqajn ta' wara taż-żiemel tal-qaddis (1). Dawn l-elementi kollha juru xebh kbir mal-mod kif tintuża ras Massiminu fl-istatwa taż-Żejtun u jkompli jishaq fuq is-simbolizmu qawwi tagħha bħala trofew tar-rebħa tal-insara fuq il-Mori.

Dan l-element ta' trijonn ta' kultura fuq ohra jiġi emfasizzat ukoll bl-ilbies tal-qaddisa stess, liema kostum

jfakkarna f'dak li ghandha x-xbiha ta' Santa Cecilja ta' l-iskola Sevillana tas-seklu XVII li tinsab fil- Victoria and Albert Museum (1) u li nistghu inqabbluh mal-libsa ta' Santa Margarita ta' Antiokja hekk kif impittra mill-pittur Spanjol Francisco de Zurbaran (1598-1664). (10) L-istess tip ta' hwejjeġ insibuh fil-każ ta' l-istatwa xoghhol ta' Nicolas Salzillo li tinsab fil-knisja ta' Santa Catalina ġewwa Murcia (Spanja) u li dan l-iskultur hadem fl-1721. Hawnhekk ix-xebh huwa iżjed ċar kemm fl-idea tar-ras tal-infidil taht riġlejn il-qaddisa kif ukoll fl-istil tal-hwejjeġ (11) li fil-kuntest ta' dak li kienet tissimbolizza l-qaddisa fi Spanja, dan jiehu tifsira ferm aktar profunda. L-istil tal-libsa magħżul mill-artist fit-tlett każijiet jindika stat ta' nobbilta (12) li meta wiehed jpoġġih fil-kuntest ta' Santa Katarina, dan mhux biss jaqbel mal-ġrajja tal-qaddisa bhala protagonista nobbli bint Re, iżda jindika simbolizmu u aċċenni indiretti ghan-nobbilta Spanjola u l-awtorita tal-membri taghha li kienet harġet rebbieha fuq il-Mori u, f'kuntest iżjed riċenti ghal meta ssawwru l-opri tal-arti msemmija, fil-Battalja ta' Lepanto u taqbid iehor li baqa jsehħ kontra l-Mislem.





- (1) Hall's Dictionary of Subjects and Symbols in Art (1984) pgs 158
- (2) Qabbel din ix-xbiha (l-ikonografija) ma' dik fl-arzella tal-kappellun tar-Rużarju tal-Knisja. Parrokkjali fejn San Duminku jidher jisthaq l-ereżija tat forma ta' figura umana.
- (3) Dictionary of Christian Lore and Legend - J.C.J. Metford (1983) - Thames and Hudson pg. 61.
- (4) Katherine Collaudemus: Medieval Modes of Venerating St. Catherine - Susan A, Kidwell - Publ. tal-Universita ta' Texas. Interessanti hawnhekk aċċenni li l-awtrici taghmel fuq passagg partikolari (Sequenza vox sonora) fejn kemm il-kliem kif ukoll il-mużika wżata johlqu impressjoni ta' qawwa u azzjoni pjuttost rari ta' qaddisin nisa.
- (5) Historia de Espana: Jean Descola: Editorial Joventud 1963 - pgs. 137
- (6) Idem.
- (7) Ara History Book Quote.
- (8) Ghal aktar taghrif ara Fondazjoni e Viaggi di S. Tereza di Gesu - Pubblicazioni Paoline - 1982.
- (9) Spanish Sculpture - A catalogue of the Collection of the V & A Museum - M. Trusted pg. 88
- (10) Dan jinsab fin-National Gallery ta' Londra - vide The National Gallery Companion Guide pg. 256
- (11) Escultura Barroca en Espana - 1600 - 1700: Juan Jose Martin Gonzales pg. 521.
- (12) "distinctive courtly costume..." Spanish Sculpture - a catalogue of the Victoria and Albert Museum" M. Trusted: pg 88



STAINLESS STEEL PRODUCTS LIMITED

Manufacturers of elegant
INSET and SIT-ON
domestic sinks in
various shapes
and sizes,
using top quality
stainless steel only.

A TOTAL COMMITMENT TO QUALITY

BS EN ISO 9001
CERTIFICATE No. FM 40070